

IT-TUBRU

14 ta' Novembru 1971

ta' J.P. VASSALLO

Erba' njamiet u fuq faldrappa sewda,
Erba' xemghat inemmnu ftit sfajrin,
Erba' suldati b'rashom baxxa mnikkta,
Mistrieħa idhom fuq ċipp t'azzarin.

Fwieħa ta' nċens u kant mismut ta' l-orgni
Mrażżan, meqjus, ilissen diqa u sabar,
Jgħammed il-ġħajn bid-dmugh u jnissel tama
Ta' hajja w ferħ 'l bogħod, 'l bogħod mill-qabar.

Dan kollhu għadda: għabet din id-dehra
Li kienet twennes tiffkira ta' mrar;
Qoxra ta' frotta hi id-dehra helwa
Thaddan il-qalba sakemm hinha sar.

Għaliex, għaliex is-simbolu warrabtli
U r-rabta ta' l-imġhoddi hekk stmerrejt?
Nibki l-warrani u ma nistax nistejqer...
Għaliex vojt ġewwa qalbi hekk hallejt?

Bis-sensi dnibt u b'sensi rrid nadura,
U nġhożż irrid il-wirja tal-holqien,
Nġħannaq ħalluni s-simbolu ma' Qalbi
Għax simboli biss nara kullimkien.

Baħar u xemx u bewsa ta' l-imħabba,
U l-ġħana tal-ġħasafar qalb il-ħdura,
Tbissim u dmugh, tiġrib u ferħ u sabar
Huma tar-ruħ il-ġħalf u il-maxtura.